



20. 03. 2026

தலைப்புச் செய்திகள்

1. நாட்டின் ஒவ்வொரு குடிமகனுக்கும் தரமான மருத்துவ சேவையை உறுதி செய்ய மத்திய அரசு செயலாற்றி வருவதாக குடியரசு தலைவர் திருமதி திரௌபதி முர்மு தெரிவித்துள்ளார்.
2. நிலையான உள்கட்டமைப்பிற்கு அரசு முன்னுரிமை அளித்து வருவதாக மத்திய சிவில் விமான போக்குவரத்து துறை அமைச்சர் திரு. ராம்மோகன் நாயுடு கூறியுள்ளார்.
3. தமிழக சட்டப்பேரவை தேர்தலை ஒட்டி கூட்டணி கட்சிகளுடன் தொகுதி பங்கீடு, வேட்பாளர்கள் தேர்வு உள்ளிட்ட நடவடிக்கைகளை அரசியல் கட்சிகள் முனைப்புடன் மேற்கொண்டு வருகின்றன.
4. ரமலான் பண்டிகை நாளை கொண்டாடப்படுவதை முன்னிட்டு இஸ்லாமிய மக்களுக்கு அரசியல் தலைவர்கள் வாழ்த்து தெரிவித்துள்ளனர்.
5. Orleans மாஸ்டர்ஸ் பேட்மிண்டன் மகளிர் ஒற்றையர் காலிறுதியில் இந்தியாவின் தன்வி ஷர்மா - ஜப்பானின் **Natsuki Nidaira**-வை இன்று எதிர்கொள்கிறார்.

இனி விரிவான செய்திகள்

குடியரசுதலைவர்

நாட்டின் ஒவ்வொரு குடிமகனுக்கும் தரமான மருத்துவ சேவை கிடைப்பதை உறுதி செய்ய மத்திய அரசு செயலாற்றி வருவதாக குடியரசு தலைவர் திருமதி திரௌபதி முர்மு தெரிவித்துள்ளார்.

உத்திரபிரதேச மாநிலம் பிருந்தாவனத்தில் புற்றுநோய் சிகிச்சை மைய கட்டிடத்தை இன்று திறந்துவைத்து பேசிய அவர், ஆயுஷ்மான் பாரத் போன்ற முதன்மை திட்டங்களின் வாயிலாக கோடிக்கணக்கான குடிமக்களுக்கு குறைந்த விலையில் தரமான சேவைகள் வழங்கப்பட்டு வருவதாக கூறினார்.

ஆரோக்கியமான குடிமக்கள் இருந்தால் மட்டுமே வலுவான மற்றும் தற்சார்புடைய இந்தியாவை உருவாக்க முடியும் என்றார்.

ராம்மோகன் நாயுடு

நாட்டில் நிலையான உள்கட்டமைப்பு மற்றும் மேம்பட்ட போக்குவரத்து இணைப்பிற்கு அரசு முன்னுரிமை அளித்து வருவதாக மத்திய சிவில் விமான போக்குவரத்து துறை அமைச்சர் திரு.ராம்மோகன் நாயுடு தெரிவித்துள்ளார்.

ஆந்திர மாநிலம் கோட்டா பொம்மாளி மண்டலத்தில் ஹரிசந்திர புரம் ரயில் நிலையத்தில் விசாகபட்டினம் - குனுப்பூர் இடையே சோதனை அடிப்படையில் விரைவு ரயில் நின்று செல்லும் சேவையை தொடங்கிவைத்து பேசிய அவர், புதிய ரயில் நிறுத்தங்களை அமைக்கவும், பொது போக்குவரத்து

உள்கட்டமைப்பை மேம்படுத்தவும் திட்டமிட்டப்பட்டுள்ளதாக கூறினார்.

ஒவ்வொரு கிராமத்திற்கும் சிறந்த போக்குவரத்தை உறுதி செய்வதற்கான முயற்சிகள் மேற்கொள்ளப்பட்டு வருவதாக கூறிய அமைச்சர் பயணிகளுக்கான வசதிகளை மேம்படுத்தும் வகையில் சூரிய மின் சக்தி வசதிகளை ஏற்படுத்த நடவடிக்கை எடுக்கப்படும் என்றார்.

ஜே.பி.நட்டா

சிறந்த வாய்வழி சுகாதார பழக்க வழக்கங்களை பொதுமக்கள் முறையாக கடைபிடிக்க வேண்டும் என்று மத்திய சுகாதார குடும்ப நலத்துறை அமைச்சர் திரு.ஜே.பி.நட்டா அறிவுறுத்தியுள்ளார்.

உலக வாய்நல தினம் இன்று கடைபிடிக்கப்படுவதை ஒட்டி அவர் விடுத்துள்ள செய்தியில் சுத்தமாக பல்துலக்குதல், சர்க்கரை உணவு கட்டுப்பாடு, வழக்கமான பரிசோதனைகள் போன்ற எளிய நடைமுறைகளின் மூலம் ஆரோக்கியத்தை மேம்படுத்துவதன் அவசியத்தையும் வலியுறுத்தியுள்ளார்.

வாய் சுகாதாரம் ஒட்டுமொத்த நல்வாழ்விற்கும் துணை புரிவதாக குறிப்பிட்டார்.

சிட்டுக்குருவிகள் தினம்

உலக சிட்டுக்குருவிகள் தினம் இன்று கொண்டாடப்படுகிறது.

சிட்டுக்குருவிகள் இனத்தை பாதுகாக்கவும் அதனால் சுற்றுச்சூழலுக்கு ஏற்படும் பயன்கள் குறித்து விழிப்புணர்வு ஏற்படுத்தும் வகையிலும் இந்நாள் கடைபிடிக்கப்படுகிறது.

மத்திய வேளாண் அமைச்சர் திரு.சிவராஜ்சிங் சவ்ஹான் சிட்டுக்குருவிகளை பாதுகாக்க அனைவரும் முன்வர வேண்டும் என்றும், அவற்றின் எண்ணிக்கை குறைவது கவலை அளிப்பதாகவும் தமது சமூக வலைதள பதிவில் கூறியுள்ளார்.

சிட்டுக்குருவிகளின் ஒலியை கேட்பதால் மக்களின் மன அழுத்தம் குறைவதாக உளவியல் நிபுணர்களை மேற்கோள் காட்டி எமது தர்மபுரி செய்தியாளர் தெரிவிக்கிறார்.

வாய்ஸ்

தமிழ்நாடு தேர்தல்

தமிழ்நாட்டில் அடுத்த மாதம் 23ஆம் தேதி நடைபெற உள்ள சட்டப்பேரவை தேர்தலை ஒட்டி தேர்தல் நடவடிக்கைகளை தேர்தல் ஆணையம் தீவிரப்படுத்தியுள்ளது.

மின்னணு வாக்குப்பதிவு இயந்திரங்கள் மற்றும் வாக்கு ஒப்புக்கை சீட்டு இயந்திரங்களை சுழற்சி முறையில் ஒதுக்கீடு செய்யும் பணிகள் இன்றுமுதல் வரும் 25ஆம் தேதிவரை நடைபெறுகிறது.

முதற்கட்டமாக அரியலூர் மற்றும் தர்மபுரி மாவட்டங்களில் இப்பணிகள் இன்று நடைபெறுகின்றன.

வாக்குப்பதிவு விழிப்புணர்வு

தேர்தலில் அனைவரும் வாக்களிக்க வேண்டியதன் அவசியத்தை வலியுறுத்தி பல்வேறு முனைப்பு நடவடிக்கைகளை ஆணையம் மேற்கொண்டு வருகிறது.

நெல்லையில் மாவட்ட தேர்தல் அலுவலர் திரு.சுகுமார் தலைமையில் 100 சதவிகிதம் வாக்களிக்க வேண்டும் என்பதை வலியுறுத்தும் எழுத்து வடிவில் நின்று சத்துணவு மற்றும் அங்கனவாடி பணியாளர்கள் விழிப்புணர்வு ஏற்படுத்தினர்.

மதுரை ஆட்சியர் அலுவலக வளாகத்தில் மகளிர் பங்கேற்ற இருசக்கர வாகன விழிப்புணர்வு பேரணியை மாவட்ட தேர்தல் அலுவலர் திரு.பிரவீன்குமார் இன்று துவக்கிவைத்தார்.

திருச்சி மாவட்டத்தில் 80 வயதிற்கு மேற்பட்ட மூத்த குடிமக்கள் மற்றும் மாற்றுத்திறனாளிகள் தங்களது வாக்குகளை தபால் மூலம் செலுத்த அவர்களின் இல்லங்களுக்கே சென்று இதற்கான படிவங்களை வழங்கும் பணிகளில் பணியாளர்கள் ஈடுபட்டுள்ளதாக மாவட்ட தேர்தல் அலுவலர் திரு.சரவணன் தெரிவித்துள்ளார்.

திருப்பத்தூர் மாவட்ட ஆட்சியர் அலுவலக வளாகத்தில் தேர்தல் விழிப்புணர்வு வாசகங்களுடன் அமைக்கப்பட்டுள்ள செல்ஃபி பாய்ன்ட் அமைக்கப்பட்டுள்ளது.

பறக்கும் படை

மாநிலம் முழுவதும் கண்காணிப்பு நடவடிக்கைகளை தேர்தல் ஆணையம் தீவிரப்படுத்தியுள்ளது.

நீலகிரி மாவட்டத்தில் உரிய ஆவணங்கள் இன்றி கொண்டு செல்லப்பட்ட 75 ஆயிரம் ரூபாய் இன்று பறிமுதல் செய்யப்பட்டது.

ராணிப்பேட்டை மாவட்டம் அடுக்குப்பாறை அருகே இன்று நடைபெற்ற வாகன சோதனையில் 78 ஆயிரம் ரூபாய் மதிப்பிலான வேஷ்டி, சேலைகள் இன்று பறிமுதல் செய்யப்பட்டு கருவூலத்தில் ஒப்படைக்கப்பட்டது.

தேர்தல் - அரசியல் கட்சிகள்

தமிழ்நாட்டில் 234 சட்டப்பேரவை தொகுதிகளுக்கு அடுத்த மாதம் 23ஆம் தேதி நடைபெறும் தேர்தலுக்கான வேட்பு மனு தாக்கல் வரும் 30ஆம் தேதி தொடங்க உள்ள நிலையில் அரசியல் கட்சியினர் தேர்தல் நடவடிக்கைகளில் முழுவீச்சில் ஈடுபட்டு வருகின்றனர்.

அஇஅதிமுக தலைமையிலான தேசிய ஜனநாயக கூட்டணியின் தொகுதி பங்கீட்டு பேச்சுவார்த்தை பிஜேபி மூத்த தலைவரும் மத்திய அமைச்சருமான திரு.பியூஷ்கோயல் முன்னிலையில் நாளை சென்னையில் நடைபெறுகிறது.

சென்னை விமான நிலையத்தில் இதனை இன்று தொரிவித்த அஇஅதிமுக பொதுச்செயலாளர் திரு.எடப்பாடி கே.பழனிச்சாமி அடுத்த நான்கு நாட்களில் தொகுதி பங்கீடு இறுதி செய்யப்படும் என்றார்.

தொகுதி பங்கீட்டில் எந்தவித சிக்கலும் இல்லை என்றும், புதிய கட்சிகள் தங்கள் கூட்டணியில் இணைய இனி வாய்ப்பில்லை என்றும் அவர் கூறினார்.

சட்டப்பேரவை தேர்தலில் திமுக சார்பில் போட்டியிட விருப்பமனு அளித்தவர்களுடன் திமுக தலைவரும், முதலமைச்சருமான திரு.மு.க.ஸ்டாலின் நான்காவது நாளாக இன்று நேர்காணல் நடத்துகிறார்.

இன்று ராணிப்பெட்டை, வேலூர், திருப்பத்தூர், திருவண்ணாமலை மாவட்டங்களை சேர்ந்தவர்களிடம் தொகுதி நிலவரம், வெற்றி வாய்ப்புகள் குறித்து அவர் கேட்டறிந்தார்.

நாளை நடைபெற இருந்த நேர்காணல் வரும் 23ஆம் தேதிக்கு மாற்றம் செய்யப்பட்டுள்ளது.

திருச்சி வடக்கு, தெற்கு, மற்றும் தஞ்சாவூர் மாவட்டங்களை சேர்ந்தோருக்கு அன்றைய தினம் நேர்காணல் நடைபெறும்.

ரமலான் வாழ்த்து

புனித ரமலான் பண்டிகை நாளை கொண்டாடப்பட உள்ள நிலையில் தலைவர்கள் வாழ்த்து தெரிவித்துள்ளனர்.

முதலமைச்சர் திரு.மு.க.ஸ்டாலின் விடுத்துள்ள வாழ்த்து செய்தியில் ஈகை பண்போடு ரமலான் திருநாளை கொண்டாடும் இஸ்லாமிய பெருமக்களை வாழ்த்துவதாக கூறியுள்ளார்.

அஇஅதிமுக பொதுச்செயலாளர் திரு.எடப்பாடி கே.பழனிச்சாமி விடுத்துள்ள செய்தியில் 30 நாட்கள் நோன்பிருந்து பெருநாளை கொண்டாடி மகிழும் இஸ்லாமிய பெருமக்களுக்கு நல்வாழ்த்துக்களை தெரிவித்துள்ளார்.

மாநிலம் முழுவதும் இஸ்லாமியர்கள் இன்று சிறப்பு தொழுகையில் ஈடுபட்டுள்ளனர்.

நாகூர் சில்லடி கடற்கரையில் நடைபெற்ற சிறப்பு தொழுகையில் மூவாயிரத்திற்கும் மேற்பட்ட இஸ்லாமியர்கள் பங்கேற்றதாக எமது நாகை செய்தியாளர் தெரிவிக்கிறார்.

வாய்ஸ்

தென்காசி மஸ்ஜூர் ரஹ்மான் ஜும்மா பள்ளிவாசல் சார்பில் நடைபெற்ற சிறப்பு தொழுகையில் ஏராளமான இஸ்லாமியர்கள் பங்கேற்றனர்.

ரமலான் பண்டிகையை ஒட்டி மதுரை திருமங்கலம் ஆட்டுசந்தையில் 3 கோடி ரூபாய்க்கும் மேல் வியாபாரம் நடைபெற்றுள்ளதாக எமது செய்தியாளர் தெரிவிக்கிறார்.

வாய்ஸ்

இருவரி

தென்காசி மாவட்டத்தில் பங்குனி உத்திரத்தை முன்னிட்டு அடுத்தமாதம் ஒன்றாம் தேதி உள்ளூர் விடுமுறை அளிக்கப்பட்டுள்ளதாக மாவட்ட ஆட்சித் தலைவர் திரு. கமல் கிஷோர் தெரிவித்துள்ளார்.

இருப்பினும் பொதுத்தேர்வுகள் வழக்கம்போல் நடைபெறும் என்றும் கூறியுள்ளார்.

கோவில்

திருச்சி திருவாணைக்காவல் அருள்மிகு ஜம்புகேஸ்வரர் அகிலாண்டேஸ்வரி திருக்கோவில் பங்குனி தேரோட்டம் இன்று வெகு விமரிசையாக நடைபெற்றது.

ஈரோடு மாவட்டம் சத்தியமங்கலம் வனப்பகுதியில் அமைந்துள்ள பிரசித்திபெற்ற பண்ணாரி அம்மன் திருக்கோவில் குண்டம் திருவிழாவின் முக்கிய நிகழ்வான பண்ணாரி அம்மன் திருவீதி உலா இன்று வெகுவிமரிசையாக நடைபெற்றது.

பேட்மிண்டன்

ஃபிரான்ஸில் நடைபெறும் Orleans மாஸ்டர்ஸ் பேட்மிண்டன் மகளிர் ஒற்றையர் காலிறுதியில் இந்தியாவின் தன்வி ஷர்மா – ஜப்பானின் நட்சுகி ந்தேராவை இன்று எதிர்கொள்கிறார்.

ஆடவர் இரட்டையர் காலிறுதியில் இந்தியாவின் அர்ஜுன், ஹரிகரன் இணை – இந்தோனேஷிய இணையை இன்று எதிர்கொள்கிறது.

இத்துடன் இந்த செய்தியறிக்கை முடிவடைந்தது